

اسلام کا قانونِ جنگِ امن و عافیت کا ضامن

از: مولانا رفیع الدین حنیف قاسمی

اسلام کا قانونِ جنگ جسے اصطلاحِ شرع میں ”جہاد فی سبیل اللہ“ کے نام سے موسوم کیا گیا ہے، کچھ تو خود ہماری بد اطوریوں، اوجھی و نامناسب حرکات و سکنات، اور ہوش سے زیادہ جوش و جذباتیت کے اظہار، دوسری جانب اعداءِ اسلام کی سازشوں، افواہوں اور غلط پروپیگنڈوں اور ان کی جانب سے اس کی غلط توضیح و تشریح، اس کے حقیقی مفہوم کو پردہٴ خفایں رکھنے کی وجہ سے، معاشرہ کی اصلاح، امن عامہ کے قیام اور سماج سے ظلم و سفاکیت اور فساد و بگاڑ کے دور کرنے میں اس کا حقیقی اور با معنی کردار نگاہوں سے اوجھل ہوتا جا رہا ہے۔

ذرائعِ ابلاغ اور پروپیگنڈے کے اس دور میں ایک حقیقی مسلمان کی یہ ذمہ داری بنتی ہے کہ وہ مختلف ذرائعِ تشہیر کے ذریعے اسلامی احکام و تعلیمات کے روشن اور تابناک پہلوؤں کا اظہار کرتا رہے، تاکہ رفتارِ زمانہ اور خود مسلمانوں کی غفلت اور نادانی کے نتیجے میں، اسلامی تعلیمات کی خوبیوں پر گرد و غبار کی جو دبیز تہہ جم چکی ہے اس کی صفائی ہو، اور اسلامی تعلیمات کا حقیقی روشن و تابناک چہرہ لوگوں کے سامنے آئے، جس کا ایک نقدِ فائدہ تو یہ ہوگا کہ اغیار و اجانب کی غلط فہمیوں پر مبنی نظریات و تصورات کا خاتمہ ہوگا، دوسری جانب ان کے حلقہٴ بگوشِ اسلام ہونے کی راہیں کھلیں گی، یہ تحریر اسی تناظر میں ضبطِ تحریر میں لائی جا رہی ہے کہ اسلامی قانونِ جنگ کے مختلف محاسن سامنے آئیں، اور غلط و باطل نظریات و مفروضات کا ازالہ ہو، اگرچہ مذہبِ اسلام سراپا خیر و رحمت ہے؛ لیکن مطلب پرستوں، نفسانیت کے پجاریوں اور عدل و انصاف کے قاتلوں کی ہمیشہ سے یہ کوشش رہی ہے کہ وہ حذف و اضافہ اور دو بدل کے ذریعے کسی بھی عبادت کے حقیقی مفہوم کو لوگوں کی نگاہوں سے اوجھل کر کے اس سے اپنا معنی و مطلوب کشید کر لیں، جس میں وہ ماہر ہوتے ہیں۔

چونکہ اس وقت اسلام کا نظریہٴ جنگِ اقوامِ عالم کی آنکھوں کا کاٹنا بنا ہوا ہے، وہ تعصب اور

جانب داری کی عینک اپنی آنکھوں پر چڑھائے ہوئے عمداً اور بانگِ کلمہ اسلام کے قانونِ جنگ کو دوسرا رنگ و آہنگ دینے پر تلے ہوئے ہیں، چونکہ وہ اچھی طرح جانتے ہیں کہ اسلام کا حقیقی صاف و روشن چہرہ لوگوں کے سامنے ہوگا تو اس سے ان کی چودھراہٹ اور سرداری خطرہ کی زد میں آجائے گی؛ اس لیے یہ لوگ مختلف عنوانات سے اسلام کے چمکدار اور تابناک اور بلند و بالا سورج پر تھوکنے کی احمقانہ کوشش کرتے رہتے ہیں۔

جنگِ علی الاطلاق ممنوع نہیں

اللہ عزوجل نے انسان کو مجموعہٴ اعضاء بنا دیا ہے، خیر و شر دونوں پہلو انسانی طبیعت میں ودیعت کیے ہیں، انسان میں خیر کا پہلو اسے نیکی اور بھلائی پر ابھارتا ہے، جب کہ شر کا پہلو اسے آمادہٴ معصیت اور ظلم و ستم کرتا ہے؛ اس لیے روز اول ہی سے اللہ عزوجل کا یہ قانون رہا ہے کہ وہ مختلف قوموں کو آمادہٴ پیکار کیے رہتے ہیں؛ تاکہ اس طرح نیکی اور بھلائی کا پلڑا بھاری ہو جائے، سچائی و صداقت کی حقانیت آشکارا اور برائی کی قباحت و شناعیت بھی عیاں ہو جائے۔

چنانچہ دنیا میں حق و صداقت کے غلبہ اور برتری اور شر و فساد کے خاتمہ کے لیے مختلف قوموں کے درمیان آویزش و ٹکراؤ کے اپنے اسی ازلی قانون و روایت کا تذکرہ کرتے ہوئے اللہ عزوجل نے یوں ارشاد فرمایا: ”جو اپنے گھروں سے بے وجہ نکالے گئے محض اتنی بات پر کہ وہ یوں کہتے ہیں کہ ہمارا رب اللہ ہے اور اگر یہ بات نہ ہوتی کہ اللہ تعالیٰ لوگوں کا ایک دوسرے سے زور نہ گھٹواتا رہتا تو نصاریٰ کے عبادت خانے اور یہود کے عبادت خانے اور وہ مسجدیں جن میں اللہ کا نام بکثرت لیا جاتا ہے سب منہدم ہو گئے ہوتے بے شک اللہ تعالیٰ اس کی مدد کرے گا جو (اللہ کے دین) کی مدد کرے گا، بے شک اللہ تعالیٰ قوت والا، غلبہ والا ہے وہ جس کو چاہے غلبہ دے سکتا ہے“۔ مذکورہ بالا آیت میں مسلمانوں کو جو قتال کی اجازت دی گئی ہے وہ نہایت ہی ناگزیر حالت میں ہے، اس آیت سے یہ بھی معلوم ہوا کہ مسلمانوں کو یہ جنگ کی اجازت اس لیے نہیں دی گئی ہے کہ وہ زمین میں فساد و بگاڑ کریں؛ بلکہ اس جنگ کی اجازت کا مقصد یہ ہے کہ وہ جملہ مذاہب کی آزادی کو قائم رکھیں، بدامنی اور انارکی کا خاتمہ کریں، پارسیوں، عیسائیوں، یہودیوں کی عبادت گاہوں اور مسلمانوں کی مساجد کو ہر طرح کے نقصانات اور گزند سے مامون و محفوظ رکھیں۔ مطلب یہ ہے کہ یہ قتال اور جہاد کا حکم کوئی نیا حکم نہیں۔ پچھلے انبیاء اور ان کی امتوں کو بھی قتال کفار کے احکام دیے

گئے ہیں اور اگر ایسا نہ کیا جاتا تو کسی مذہب اور دین کی خیر نہ تھی سارے ہی دین و مذہب اور ان کی عبادت کا ہیں مسمار کردی جاتیں۔

اسلام میں جہاد کا حقیقی مفہوم

جہاد سے متعلق سب سے پہلی غلط فہمی یہ ہوتی ہے کہ اس لفظ کو ”جنگ“ کے معنی میں لیا جاتا ہے اور اسے عربی لفظ ”حرب“ کے مرادف باور کیا جاتا ہے جو تباہی و بربادی کے معنی میں آتا ہے (المعجم الوسیط: ۱۴۶) یہی وجہ ہے کہ قرآن کریم نے کہیں بھی اپنے اسلامی نظریہ جنگ کے لیے لفظ ”حرب“ کا استعمال نہیں کیا ہے، قابل التفات امر یہ ہے کہ جس ملت و مذہب ہی کے نام میں امن و عافیت کا مفہوم شامل ہو وہ کیوں کر بے جا گشت و خون اور فساد و بگاڑ کی دعوت دے سکتا ہے؛ بلکہ: دین دنیا میں آیا ہی اس لیے ہے کہ اس قسم کی ظلم و فساد پر مشتمل جنگوں کا خاتمہ کرے اور امن و امان اور عدل و مساوات پر قائم ایک ایسا نظریہ جنگ اقوام عالم کے سامنے پیش کرے کہ دوران جنگ بھی کسی کی حق تلفی یا اس پر ظلم و ستم جائز نہ ہو۔ چنانچہ مذکورہ بالا لغت میں لفظ ”جہاد“ کی تشریح یوں کی گئی ہے ”قتال من لیس لهم ذمۃ من الکفار“ غیر ذمیوں سے قتال (المعجم الوسیط)

اسلامی جنگ کا مقصود فتنہ و فساد کا خاتمہ

اسلام میں جنگ ایک نہایت شریف عمل ہے؛ لہذا ہمیں اس کے متعلق کسی طرح کے بھید بھاؤ یا معذرت خواہانہ رویہ کے اختیار کرنے کی ضرورت ہرگز نہیں ہے، اس کے بعد یہ سمجھ لینا چاہیے کہ اسلام ایک آفاقی اور عالمگیر مذہب ہے، اس کی تعلیمات دیگر مذاہب کی طرح محض چند رسوم و عقائد کا مجموعہ نہیں ہے اور نہ ہی یہ انسان کا خود ساختہ اپنے ہاتھوں بنایا ہوا قانون و دستور ہے؛ بلکہ خالق کائنات کا نازل کردہ نظام حیات ہے، جس میں ہر شعبہ زندگی کے متعلق انسانیت کے لیے رہنمائی اصول بتلائے گئے ہیں، یہی وجہ ہے کہ اس کی تعلیمات کو ہر شخص اپنا سکتا ہے، کوئی بھی شخص ان اصول کو اپنا کر اس کے دامن رحمت و عافیت میں جگہ پا سکتا ہے ”اسلامی نظام جنگ“ ”جہاد“ یا اس جیسی نقل و حرکت کا مقصود بھی یہی ہے کہ فطرت انسانی سے موزون اعتدال پر مبنی ان تعلیمات کا ہر سمت بول بالا ہو، روئے زمین سے نا انصافی، بد امنی، ظلم و جبر اور شر و فساد کا خاتمہ ہو اور ہر شخص آزادی کے ساتھ اس خدائی نظام کے تحت امن و سکون کے ساتھ زندگی گزار

سکے، اشاعتِ اسلام کا ہرگز یہ مقصود نہیں کہ لوگوں کو مجبور کر کے اسلام میں داخل کیا جائے، ارشاد خداوندی ہے ”لَا إِكْرَاهَ فِي الدِّينِ“ دین میں زور زبردستی نہیں، اگر کوئی شخص جزیہ کی مشروعیت پر غور کرے گا تو یہ حقیقت واضح ہو جائے گی کہ اسلامی جنگ کا مقصود اسلام کا غلبہ ہے خواہ وہ مخالف کے اسلام لانے سے ہو یا رعیت بن کر رہنا منظور کرنے سے؛ چوں کہ جزیہ دے کر اسلامی سلطنت میں رہنا بھی دراصل اسلامی قانون کی بالادستی کو تسلیم کرنا ہے، جب اسلام کو غلبہ حاصل ہو چکا تو فتنہ و فساد کے امکانات بھی ختم ہو چکے؛ لہذا اب جنگ بھی موقوف کر دی جائے گی، اب اس ذمی شخص کو اسلامی سلطنت میں وہ تمام حقوق حاصل ہوں گے جو ایک مسلمان کو حاصل ہوتے ہیں، اسی کو آیت کریمہ میں یوں بیان کیا گیا ہے: ”اور ان کے ساتھ اس حد تک لڑو کہ فساد نہ رہے اور دین (غلبہ) اللہ ہی کا ہو جاوے۔ اور اگر وہ لوگ (فساد سے) باز آ جاویں تو سختی کسی پر نہیں ہو کرتی بجز بے انصافی کرنے والوں کے“ (البقرہ: ۱۹۳) اس آیت کریمہ میں جنگ بندی کی انتہا فتنہ و فساد کا خاتمہ بتایا گیا ہے۔

دور رسالت کی غزوات و سرایا کی مجموعی تعداد ۸۲ ہے، اگر ان لڑائیوں کو جارحانہ اور اقدامی تسلیم کیا جائے تو بھی ان میں مقتولین کی مجموعی تعداد (۱۰۱۸) ہے اور (۸۲) پر ان کو تقسیم کرنے سے فی جنگ 12.414 اوسط نکلتا ہے، قیدیوں کی مجموعی تعداد (۶۵۶۴) ہے جو جزیہ نما عرب کی وسعت کے مقابلہ میں بچے ہے اور چوں کہ ان کی تعداد کے اندر بڑی تعداد (۶۰۰۰) ایک ہی غزوہ حنین کی ہے (جو کہ بعد میں تمام آزاد کر دیے گئے) اس لیے باقی جنگوں میں اسیران جنگ کا اوسط (۷) رہتا ہے۔ اس کے بالمقابل زمانہ گزشتہ کی دو عظیم جنگیں اور ان کی ہلاکت خیزیوں اور تباہیوں کا اندازہ لگائے جو صرف چھوٹی سلطنتوں کو آزاد کرانے کی غرض سے لڑی گئی تھیں، مقتولین، مجروحین کی تعداد ساٹھ ستر لاکھ سے متجاوز ہے، اہل دنیا کی لڑائیوں کا ذکر چھوڑو، مقدسین کی لڑائیاں لو، مہابھارت کے مقتولین کی تعداد کروڑوں سے کم نہیں، یورپ کی مقدس مذہبی انجمنوں نے جس قدر نفوس ہلاک کیے ان کی تعداد لاکھوں سے متجاوز ہے (تمام اعداد شمار کے لیے ملاحظہ ہو: رحمۃ اللعالمین: ۲/۴۶۴)

جزیہ کی ادائیگی کو بھی جو کہ دراصل اسلامی تعلیمات کی بالادستی اور روئے زمین پر فتنہ و فساد چکانے سے رکنے کا اعتراف اور عہد ہوتا ہے اس کو بھی جنگ بندی کی انتہا بتایا گیا ہے۔ اللہ عزوجل کا ارشاد گرامی ہے: ”اہل کتاب جو کہ نہ خدا پر (پورا پورا) ایمان رکھتے ہیں اور نہ قیامت کے دن پر اور

نہ ان چیزوں کو حرام سمجھتے ہیں جن کو خدا تعالیٰ نے اور اس کے رسول صلی اللہ علیہ وسلم نے حرام بتلایا ہے اور نہ سچے دین (اسلام) کو قبول کرتے ہیں، ان سے یہاں تک لڑو کہ وہ ماتحت ہو کر اور رعیت بن کر جزیہ دینا منظور کریں“ (التوبة: ۲۹) جزیہ کہتے ہیں اس مال کو جو اسلامی سلطنت کے ماتحت رہنے والے غیر مسلموں سے ان کی جان مال، عزت و آبرو کی حفاظت کے لیے لیا جاتا ہے اور بالکل معمولی رقم ہوتی ہے، جزیہ کی یہ رقم ادا کرنے والے یہ لوگ ذمی کہلاتے ہیں اور ان کے اسلامی سلطنت کے باشندے ہونے کی حیثیت سے ان کے جان و مال، عزت و آبرو کی حفاظت اسلامی حکومت کے ذمہ ہوتی ہے، ان کے مذہبی امور میں مداخلت کو اسلام منع کرتا ہے، پھر اس میں بچے، بوڑھے، عورتیں اور معذورین سے جزیہ نہیں لیا جاتا، اسی طرح مکاتب، مدرّس، ام الولد پر بھی جزیہ نہیں ہوتا، مذہبی پیشوا جو گوشہ نشین ہوں ان سے بھی جزیہ نہیں لیا جاتا۔ (اصح السیر: ۴۷۴)

دورانِ جنگ بے قصور لوگوں سے تعرض کی ممانعت

اسلامی قانونِ جنگ کا ایک حسین اور خوبصورت پہلو یہ بھی ہے کہ اس نے دورانِ جنگ بے قصور، نہتے اور کمزور لوگوں کے قتل کی سختی سے ممانعت کی ہے، عملاً جن لوگوں نے جنگ میں حصہ لیا ہے یا جنہوں نے مشوروں اور خدمات کے ذریعے ان کو مدد بہم پہنچائی ہے، یہی لوگ قتل کے مستحق ہوں گے، بقیہ بچوں، عورتوں، بوڑھوں اور خلوت نشین عابدوں، زاہدوں سے ہرگز تعرض نہ کیا جاتا، دورانِ جنگ بے قصور لوگوں کے قتل کو توڑنے دیجیے، اسلام نے سرسبز و شاداب کھیتوں، پھل دار درختوں اور باغات کو بھی نقصان پہنچانے سے روکا ہے، ایک روایت میں ہے کہ حضور اکرم صلی اللہ نے فرمایا: کمزور بوڑھوں، چھوٹے بچوں اور عورتوں کو قتل نہ کیا جائے (ابوداؤد: باب دعوة المشرکین، اری الإسلام: حدیث: ۸۴۹) اور ایک روایت میں ہے کہ حضرت ابو بکر صدیق رضی اللہ عنہ نے ایک لشکر کو جو ملک شام ایک مہم کے لیے روانہ ہوا تھا، انھیں اس قسم کی ہدایات دی تھیں کہ وہ بچوں کو قتل نہ کریں، کسی عورت پر ہاتھ نہ اٹھائیں، کسی ضعیف بوڑھے کو نہ ماریں، کوئی پھلدار درخت نہ کاٹیں، کسی باغ کو نہ جلائیں (موطأ مالک: ۱۶۸)

یہ بات پیش نظر رہے کہ عہدِ نبوی میں آنحضرت ﷺ نے جہاں کہیں بھی کسی آبادی کو زورغے میں لیا ہے وہاں کی ساری آبادی اور قبیلے کے سارے لوگ بنفس نفیس اور عملاً جنگ میں شریک تھے؛ البتہ عہدِ صحابہ میں عموماً مسلمانوں کا مقابلہ وہاں کی آبادی سے نہیں؛ بلکہ حکومت کے منظم فوجیوں

سے ہوا ہے؛ اس لیے مجاہدین نے اس ملک میں فاتحانہ داخل ہونے کے بعد وہاں کی عوامی املاک یا وہاں کے باشندوں کے مال و جان پر کسی طرح کی دست درازی نہیں کی ہے؛ بلکہ وہاں کے مقامی لوگوں نے مسلمانوں کے حسن سلوک اور رواداری اور انصاف پر مبنی طرز عمل کو دیکھ کر کئی موقعوں پر اپنے ہم مذہب عیسائیوں اور پارسیوں کے خلاف ہی جاسوسی، خبر رسانی اور رسد بہم پہنچانے اور اس قسم کی مختلف طرح سے امداد کی ہے، یہی وجہ تھی کہ جنگِ یرموک پیش آنے کے وقت جب مسلمان شہر حمص سے نکلے تو یہودیوں نے توریت ہاتھ میں لے کر کہا: ”جب تک ہم زندہ ہیں کبھی رومی یہاں نہ آنے پائیں گے“، عیسائیوں نے نہایت حسرت سے کہا: ”خدا کی قسم! تم رومیوں کے یہ نسبت کہیں بڑھ کر ہم کو محبوب ہو“ (الفاروق: ۱۲۰/۲) غور طلب امر یہ ہے کہ اگر اسلامی جنگ کا مقصود کشیدگی اور بد امنی اور انارکی کا ازالہ اور وہاں عدل و انصاف پر مبنی طرزِ حکومت کا قیام نہ ہوتا تو وہاں کے مقامی باشندے اپنے ہم مذہب پیشواؤں کے خلاف مسلمانوں کا ساتھ کیوں دیتے؟ اور ان کے ساتھ اس جذباتی محبت و عقیدت کا اظہار کیوں کرتے؟

معاهدے کی پاسداری کی تاکید

اسلام نے حالتِ جنگ میں جن چیزوں کی سخت تاکید ہے، ان میں سے ایک عہد کی پاسداری بھی ہے؛ بلکہ عام حالات میں بھی وفائے عہد کو ایک مسلمان کے لیے اس کے ایمان کا لازمہ اور خاصہ قرار دیا گیا ہے، ایک ایمان والے کے شایانِ شان نہیں کہ وہ وعدہ خلافی یا عہد شکنی کرے، بد عہدی یہ تو منافق کا شیوہ ہوتا ہے (ریاض الصالحین: ۲۹۳) عہد و پیمان کے پاس و لحاظ کی تاکید کرتے ہوئے اللہ عز و جل نے یوں ارشاد فرمایا: ”معاهدے کی پاسداری کرو؛ کیوں کہ اس کے تعلق سے باز پرس ہوگی“ عام حالات میں پابندیِ عہد کا اس قدر سختی کے ساتھ اسلام مطالبہ کرتا ہے، ظاہر ہے کہ جنگ کی حالت میں اس کی اہمیت مزید دوچند ہو جاتی ہے؛ اس لیے خصوصاً دورانِ جنگ یہ تاکید کی گئی ہے کہ دشمن خواہ بد عہدی کیوں نہ کرے، مسلمانوں کے لیے ہرگز یہ اجازت نہیں کہ قبل از اطلاع ان کی جانب پیش قدمی کریں یا بغیر انقطاعِ عہد کی اطلاع کے ان پر چڑھ دوڑیں؛ بلکہ ان کی جانب سے عہد شکنی کے باوجود بھی مسلمانوں کے لیے یہ ضروری قرار دیا گیا ہے کہ وہ پہلے صاف اور صریح الفاظ میں معاہدہ کے خاتمہ کا اعلان کر دیں، پھر اس کے بعد ہی وہ جنگی کارروائی کر سکتے ہیں، ارشاد خداوندی ہے: ”اور اگر تجھ کو ڈر ہو کسی قسم سے دغا کا تو پھینک دے ان

کا عہد ان کی طرف ایسی طرح پرکہ ہو جاتم اور وہ برابر، بیشک اللہ کو خوش نہیں آتے دعا باز۔“ (الانفال: ۵۸) اس آیت کریمہ میں قانون کی ایک اہم دفعہ بتلائی گئی ہے جس میں معاہدہ کی پابندی کی خاص اہمیت کے ساتھ یہ بھی بتلایا گیا ہے کہ اگر کسی وقت معاہدہ کے دوسرے فریق کی طرف سے خیانت یعنی عہد شکنی کا خطرہ پیدا ہو جائے تو یہ ضروری نہیں کہ ہم معاہدہ کی پابندی کو بدستور قائم رکھیں؛ لیکن یہ بھی جائز نہیں کہ معاہدہ کو صاف طور پر ختم کر دینے سے پہلے ہم ان کے خلاف کوئی اقدام کریں؛ بلکہ صحیح صورت یہ ہے کہ ان کو اطمینان و فرصت کی حالت میں اس سے آگاہ کر دیا جائے کہ تمہاری بدینتی یا خلاف ورزی ہم پر ظاہر ہو چکی ہے، یا یہ کہ تمہارے معاملات مشتبہ نظر آتے ہیں؛ اس لیے ہم آئندہ اس معاہدہ کے پابند نہیں رہیں گے تم کو بھی ہر طرح اختیار ہے کہ ہمارے خلاف جو کارروائی چاہو کرو!

اس سلسلہ کا ایک دلچسپ اور مشہور واقعہ جس کا ذکر مفتی محمد شفیع صاحب عثمانی نے کیا ہے: حضرت معاویہؓ کا ایک قوم کے ساتھ ایک میعاد کے لیے التوائے جنگ کا معاہدہ تھا، حضرت معاویہؓ نے ارادہ فرمایا کہ اس معاہدہ کے ایام میں اپنا لشکر اور سامان جنگ اس قوم کے قریب پہنچادیں؛ تاکہ معاہدہ کی میعاد ختم ہوتی ہی وہ دشمن پر ٹوٹ پڑیں؛ مگر عین اس وقت جب حضرت معاویہؓ کا لشکر اس طرف روانہ ہو رہا تھا یہ دیکھا گیا کہ ایک عمر آدمی گھوڑے پر سوار بڑے زور سے یہ نعرہ لگا رہا ہے: اللہ اکبر اللہ اکبر وفاء لا غدرا۔ یعنی نعرہ تکبیر کے ساتھ یہ کہا کہ ہم کو معاہدہ پورا کرنا چاہیے اس کی خلاف ورزی نہ کرنا چاہیے۔ رسول اللہ صلی اللہ علیہ وسلم نے فرمایا کہ جس قوم سے کوئی صلح یا ترک جنگ کا معاہدہ ہو جائے تو چاہیے کہ ان کے خلاف نہ کوئی گروہ کھولیں اور نہ باندھیں۔ حضرت معاویہؓ کو اس کی خبر کی گئی۔ دیکھا تو یہ کہنے والے بزرگ حضرت عمرو بن عبسہ صحابیؓ تھے۔ حضرت معاویہؓ نے فوراً اپنی فوج کو واپسی کا حکم دے دیا تاکہ التوائے جنگ کی میعاد میں لشکر کشی پر اقدام کر کے خیانت میں داخل نہ ہو جائیں (معارف القرآن: ۲۷۰۶)۔

اسیرانِ جنگ کے ساتھ رحم و کرم کا معاملہ

دنیا میں جتنی قومیں اور سلطنتیں گزری ہیں، وہ اسیرانِ جنگ کے ساتھ نہایت ہی وحشیانہ اور بہیمانہ سلوک کرتے تھے، موجودہ یورپین حملہ آور اقوام کا جنگی قیدیوں کے ساتھ ظالمانہ سلوک ان کے اسیرانِ جنگ کے ساتھ سلوک کے حوالے سے شاہدِ عدل ہیں، گوانتا موبے اور ابو غریب کی

بدنام زمانہ جیل اور وہاں کی انسانیت سوز اور حیا باختہ انواعِ تعذیب و عقوبت کو دیکھ کر ہر شخص تمللا اٹھا، اس کے ساتھ اسلام کا اسیرانِ جنگ کے ساتھ حسنِ سلوک بھی مشاہدہ کرتے چلے:

جنگِ بدر کے بہتر (۷۲) قیدیوں میں آنحضرت ﷺ نے ستر (۷۰) قیدیوں کو جرمانہ لے کر آزاد فرمایا تھا، ان قیدیوں کو دورانِ اسارت مہمانوں کی طرح رکھا گیا، اہل مدینہ نے ان کے ساتھ نہایت ہی اچھا برتاؤ کیا، اپنے بچوں سے بڑھ کر ان کی خاطر مدارت کی.... ایک دفعہ آنحضرت ﷺ کو بدر کے قیدیوں کی بندس کے تنگ ہونے کی وجہ سے کراہنے کی آوازیں سنائی دی، آنحضرت ﷺ کو ان کی اس تکلیف کی وجہ سے ساری رات نیند نہ آئی، جب آپ ﷺ کے حکم سے تمام قیدیوں کی بندش ڈھیلی کی گئی، تب آپ ﷺ کو راحت ہوئی، بدر کے تمام قیدیوں میں سے صرف دو شخص (عقبہ بن معیط اور نضر بن حارث ان کے بھیا تک جرائم کی وجہ سے) قتل کر دیے گئے۔ جنگِ بدر کے بعد غزوہ بنی مصطلق میں بھی (۱۰۰) سے زیادہ مردوزن قید ہوئے، آپ نے ان سب کو بلا کسی شرط اور جرمانہ کے آزاد کر دیا۔ جنگِ حنین کے موقع سے بھی چھ ہزار مردوزن قیدیوں کو بلا کسی شرط و معاوضہ کے آزاد فرمایا؛ بلکہ بعض اسیروں کی آزادی کا معاوضہ آپ ﷺ نے اسیر کنندگان کو خود ادا کیا، پھر اکثر اسیروں کو خلعت اور انعام سے نواز کر رخصت کیا۔ ان جملہ نظائر سے اسلام کے حملہ آور دشمنوں اور قابو یافتہ قیدیوں کے ساتھ حسنِ سلوک اور رحم و کرم کا اندازہ بخوبی لگایا جاسکتا ہے۔

آنحضرت ﷺ کی پاک تعلیمات ہی کا نتیجہ تھا کہ خلفائے راشدین کے عہد میں جب کہ عراق، مصر، شام، ایران اور خراسان، جیسے بڑے اور متمدن علاقے فتح ہوئے؛ لیکن کسی بھی جگہ حملہ آور یا جنگِ آزما رعایا میں سے کسی کو لونڈی، غلام بنانے کا ذکر نہیں ملتا؛ بلکہ مغلوب دشمن سے تاوانِ جنگ لینے کا ذکر بھی درج نہیں ہے (رحمۃ للعالمین: ۲۱۲/۱)

مذکورہ بالا تحریر کی روشنی میں یہ بات بخوبی واضح ہو جاتی ہے کہ اسلام کا قانونِ جنگ امن و عافیت کا ضامن ہے، سستی، بلکتی اور تڑپتی انسانیت کو اگر کوئی جائے پناہ اور موقعِ نجات مل سکتا ہے تو اسلامی تعلیمات کے زیر اثر، ورنہ یہ خوف اور اندیشوں کے سائے انسانیت کا یوں ہی پیچھا کرتے رہیں گے۔